

मुख्य समाचार

1. आदित्य साहू होंगे भाजपा के नये प्रदेश अध्यक्ष, केन्द्रीय मंत्री और चुनाव पर्यवेक्षक जुएल ओराम आज करेंगे औपचारिक घोषणा, राष्ट्रीय परिषद के 21 सदस्यों के नामों का भी होगा ऐलान।।
2. 10वां सशस्त्र बल पूर्व सैनिक दिवस पर रांची के दीपाटोली मिलिट्री स्टेशन में होगा भव्य कार्यक्रम, रक्षा राज्य मंत्री संजय सेठ पूर्व सैनिकों और वीर नारियों का करेंगे सम्मान।
3. खूंटी में चर्चित पड़हा राजा सोमा मुण्डा हत्याकांड का पुलिस ने किया खुलासा, भूमि विवाद के कारण हुई हत्या, सात आरोपी गिरफ्तार।
4. देशभर में आज मनाया जा रहा है मकर संक्रांति का त्यौहार, झारखंड में श्रद्धालु सुबह से ही पवित्र नदियों के घाटों पर लगा रहे हैं आस्था की डुबकी।
5. रांची में खेली जा रही पुरुष हॉकी इंडिया लीग श्राची बंगाल टाइगर्स ने अर्कोर्ड तमिलनाडु ड्रैगंस को 5-3 से दी मात, अंक तालिका में सातवें से चौथे स्थान पर पहुंचा।

राज्यसभा सांसद आदित्य साहू आज आधिकारिक तौर पर भाजपा के नए प्रदेश अध्यक्ष घोषित किए जाएंगे। कल नामांकन प्रक्रिया के दौरान आदित्य साहू एकमात्र उम्मीदवार रहे, जिसके बाद उनका निर्विरोध चुनाव जाना तय हो गया। केंद्रीय मंत्री और चुनाव पर्यवेक्षक जुएल ओराम आज दोपहर रांची स्थित प्रदेश कार्यालय में इसकी औपचारिक घोषणा करेंगे। इसके साथ ही राज्य से राष्ट्रीय परिषद के 21 सदस्यों के नामों की भी आज घोषणा की जायेगी।

रांची के धुर्वा थाना क्षेत्र से दो बच्चों के लापता होने के मामले पर नेता प्रतिपक्ष बाबूलाल मरांडी ने कानून-व्यवस्था पर गंभीर सवाल उठाए हैं। श्री मरांडी ने कहा कि 12 दिन बीत जाने के बाद भी बच्चों का सुराग नहीं मिलना शासन और प्रशासन की विफलता है।

राज्य की कृषि, पशुपालन एवं सहकारिता मंत्री शिल्पी नेहा तिकी और ऑस्ट्रेलियाई एग्रीकल्चरल काउंसलर किरण करामील के बीच रांची में एक महत्वपूर्ण बैठक हुई। बैठक के बाद कृषि मंत्री ने मीडिया को बताया कि राज्य सरकार पशुओं की नस्ल सुधार और दूध उत्पादन बढ़ाने के लिए ऑस्ट्रेलिया के सफल मॉडलों पर काम करने की योजना बना रही है।

देश भर में आज 10वां सशस्त्र बल पूर्व सैनिक दिवस मनाया जा रहा है। यह दिन भारतीय सेना के पहले कमांडर-इन-चीफ फील्ड मार्शल के.एम. करियप्पा की सेवानिवृत्ति के सम्मान में मनाया जाता है। देशभर में आयोजित कार्यक्रमों के माध्यम से सेना के दिग्गजों के साहस और राष्ट्र सेवा के प्रति उनके योगदान को याद किया जाता है। इस सिलसिले में रांची के दीपाटोली मिलिट्री स्टेशन में आज 23 इन्फैंट्री डिवीजन द्वारा भव्य कार्यक्रम का आयोजन किया गया है। इसमें रक्षा राज्य मंत्री संजय सेठ और सेना के वरिष्ठ कमांडर शामिल होंगे। कार्यक्रम के दौरान राज्य के पूर्व सैनिकों और वीर नारियों का सम्मान तथा उनकी समस्याओं का समाधान किया जाएगा।

खूंटी पुलिस ने 7 जनवरी को हुई पड़हा राजा सोमा मुंडा हत्याकांड का खुलासा करते हुए मुख्य आरोपी देवव्रत नाथ शाहदेव समेत 7 लोगों को गिरफ्तार कर लिया है। एसपी मनीष टोप्पो के अनुसार, यह हत्या जियारप्पा गांव की 3 एकड़ 16 डिसमिल जमीन के विवाद को लेकर हुई।

सरायकेला-खरसावां के गम्हरिया में ऑनलाइन गेम की लत के कारण एक युवक ने अपने पिता की बेरहमी से हत्या कर दी। मानसिक संतुलन खो चुके आरोपी ने हत्या के बाद धारदार हथियार से शव को क्षत-विक्षत कर दिया। पुलिस ने आरोपी को गिरफ्तार कर लिया है।

देशभर में आज मकर संक्रांति का पर्व धूमधाम से मनाया जा रहा है। मकर संक्रांति सर्दियों के अंत और लंबे दिनों की शुरुआत का प्रतीक है। देश के विभिन्न हिस्सों में इस त्योहार को अलग-अलग नामों से जाना जाता है। झारखंड में भी आज मकर संक्रांति का त्यौहार पारंपरिक उत्साह और श्रद्धा के साथ मनाया जा रहा है। श्रद्धालु सुबह से ही रांची के पास स्थित देवड़ी मंदिर, बुंदू स्थित सूर्य मंदिर और स्वर्णरेखा व दामोदर जैसी पवित्र नदियों की घाटों पर आस्था की डुबकी लगा रहे हैं।

उधर, सिमडेगा के भैरव बाबा धाम में मकर संक्रांति पर श्रद्धालुओं की भारी भीड़ उमड़ रही है। प्राकृतिक गुफा और भैरव बाबा की विशाल मुखाकृति वाले इस धाम में 13 से 15 जनवरी तक अखंड कीर्तन, महाप्रसाद और सांस्कृतिक कार्यक्रमों का आयोजन हो रहा है। लोग पूजा-अर्चना कर सुख-समृद्धि की कामना कर रहे हैं।

इससे पहले कल रांची के ओवरब्रिज स्थित पंजाबी भवन में पंजाबी हिंदू बिरादरी द्वारा सांझी लोहड़ी का भव्य आयोजन किया गया। कार्यक्रम में मुख्य अतिथि रक्षा राज्य मंत्री संजय सेठ ने लाला लाजपत राय की प्रतिमा पर माल्यार्पण और लोहड़ी प्रज्वलित कर उत्सव की शुरुआत की। श्री सेठ ने प्रदेशवासियों को बधाई देते हुए कहा कि यह पर्व आपसी एकता का प्रतीक है, जिसे हर आयु वर्ग के लोग मिलजुलकर मनाते हैं।

गिरिडीह में कड़ाके की ठंड को देखते हुए पुलिस ने बिरहोर जनजाति के लिए मदद का हाथ बढ़ाया है। एसपी डॉ. विमल कुमार और सरिया एसडीपीओ ने अमनारी बिरहोर टंडा पहुंचकर सैकड़ों जरूरतमंदों के बीच कंबल वितरण किया। एसपी ने इसे मानवीय सेवा बताते हुए लोगों से प्रशासन से संपर्क करने की अपील की।

पश्चिमी विक्षोभ के सक्रिय होने से पूरा राज्य कड़ाके की ठंड की चपेट में है। मौसम विभाग ने आज रांची, पलामू, सिंहभूम और सिमडेगा समेत 13 जिलों में शीतलहर का येलो अलर्ट जारी किया है। राज्य में कोहरे का भी असर दिख रहा है। घने कोहरे के कारण दृश्यता कम हो गई है, जिससे रांची के बिरसा मुंडा एयरपोर्ट पर विमानों की आवाजाही और कई लंबी दूरी की ट्रेनों के परिचालन पर असर पड़ा है।

कप्तान जुगराज सिंह की शानदार हैट्रिक के दम पर डिफेंडिंग चैंपियन श्रांची बंगाल टाइगर्स ने रांची में चल रही पुरुष हॉकी इंडिया लीग में अर्कोर्ड तमिलनाडु ड्रैगंस को 5-3 से हरा दिया है। इस जीत के साथ श्राची बंगाल टाइगर्स की टीम अंक तालिका में सातवें स्थान से सीधे चौथे स्थान पर पहुंच गई है।

और अब अखबारों की सुर्खियां

रांची से प्रकाशित सभी प्रमुख अखबारों ने झारखंड हाईकोर्ट द्वारा लघु खनिजों और बालू घाटों के आवंटन पर से रोक हटाने की खबर को पहले पन्ने पर प्रकाशित किया है।

दैनिक भास्कर ने लिखा है-53 साल बाद सुलझा सोन नदी जल विवाद, झारखंड को मिलेगा 2 एमएफ पानी।

हिन्दुस्तान के शब्द हैं- रांची में ईडी के दो अफसरों पर मारपीट का आरोप, केस दर्ज ।

प्रभात खबर की सुर्खी है- ब्लिंकिट-स्विगी, जेप्टो की 10 मिनट वाली डिलीवरी पर लगा ब्रेक ।

दैनिक जागरण के अनुसार- धनबाद में मिली धुर्वा से लापता दोनों बच्चों की सूचना, एक हिरासत में ।
